



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

DATE: 28.02.2026

പ്രധാനവാർത്തകൾ

1. രണ്ട് ദിവസത്തെ സന്ദർശനത്തിനായി - ഉപരാഷ്ട്രപതി സി പി രാധാകൃഷ്ണൻ ഇന്ന് കേരളത്തിലെത്തും. ചങ്ങനാശ്ശേരി സെൻറ് ബെർക്മാൻസ് കോളേജിന്റെ ശതാബ്ദി ആഘോഷങ്ങളുടെ സമാപന ചടങ്ങിൽ പങ്കെടുക്കും.
2. രാജ്യത്ത് 14 വയസ്സുള്ള പെൺകുട്ടികൾക്ക് ഗർഭാശയഗള ക്യാൻസർ പ്രതിരോധത്തിനുള്ള HPV വാക്സിനേഷൻ യജ്ഞത്തിന് പ്രധാനമന്ത്രി നരേന്ദ്ര മോദി തുടക്കം കുറിച്ചു.
3. വയനാട് ഉരുൾപൊട്ടൽ ദുരന്ത ബാധിതർക്ക് സംസ്ഥാന സർക്കാർ നിർമ്മിച്ച ആദ്യ ഘട്ട വീടുകൾ നാളെ കൈമാറും. ടൗൺഷിപ്പിന്റെ ഉദ്ഘാടനം മുഖ്യമന്ത്രി നിർവ്വഹിക്കും.
4. തൃശ്ശൂർ പുത്തൂരിലെ സുവോളജിക്കൽ പാർക്ക് പൊതുജനങ്ങൾക്കായി തുറന്നു.
5. ഇന്ന് ദേശീയ ശാസ്ത്ര ദിനം. ശാസ്ത്രജ്ഞർക്കും ഗവേഷകർക്കും ആശംസകൾ നേർന്ന് പ്രധാനമന്ത്രി ഉൾപ്പെടെയുള്ള പ്രമുഖർ.

---

6. ഇറാനിൽ ആക്രമണം നടത്തി ഇസ്രായേൽ. അടിയന്തര രാവസ്ഥ പ്രഖ്യാപിച്ചതിനെ തുടർന്ന് ഇസ്രായേലിൽ ജനങ്ങൾക്ക് ജാഗ്രതാ മുന്നറിയിപ്പ്..



### ഉപരാഷ്ട്രപതി സന്ദർശനം

രണ്ട് ദിവസത്തെ സന്ദർശനത്തിനായി ഉപരാഷ്ട്രപതി സിപി രാധാകൃഷ്ണൻ ഇന്ന് കേരളത്തിലെത്തും. ഉച്ചയ്ക്ക് ശേഷം എത്തുന്ന അദ്ദേഹം ചങ്ങനാശ്ശേരി സെൻറ് ബെർക്മാൻസ് കോളേജിന്റെ ശതാബ്ദി ആഘോഷങ്ങളുടെ സമാപന ചടങ്ങിൽ പങ്കെടുക്കും. തൃശ്ശൂരിലെ ദേവമാത സിഎംഐ പബ്ലിക് സ്കൂളിൽ ചേരുന്ന ഗാനാശ്രമത്തിന്റെ ശിലാസ്ഥാപനം ശ്രീ സി.പി രാധാകൃഷ്ണൻ നാളെ നിർവഹിക്കും. തുടർന്ന്, പത്തനാപുരം സെന്റ് സ്റ്റീഫൻസ് ഹൈസ്കൂളിന്റെ ശതാബ്ദി ആഘോഷങ്ങളിലും അദ്ദേഹം പങ്കെടുക്കും.



### വാക്സിനേഷൻ പ്രധാനമന്ത്രി

രാജ്യത്തെ 14 വയസ്സുള്ള പെൺകുട്ടികൾക്കായുള്ള ഗർഭാശയഗള ക്യാൻസറിനെതിരെയുള്ള HPV വാക്സിനേഷൻ യജ്ഞത്തിന് തുടക്കമായി. പ്രധാനമന്ത്രി നരേന്ദ്ര മോദി രാജസ്ഥാനിൽ യജ്ഞത്തിന് തുടക്കം കുറിച്ചു. വാക്സിൻ സ്വീകരിച്ച കുട്ടികളുമായി അദ്ദേഹം സംവദിച്ചു. എല്ലാ സംസ്ഥാനങ്ങളിലും കേന്ദ്രഭരണ പ്രദേശങ്ങളിലുമായി ഏകദേശം 1.15 കോടി പെൺകുട്ടികൾക്കാണ് ഈ യജ്ഞത്തിലൂടെ കുത്തിവെച്ച് നൽകുന്നത്. രാജസ്ഥാനിലെ അജ്മീറിൽ 16,000 കോടിയിലധികം രൂപയുടെ വിവിധ വികസന പദ്ധതികൾക്കും പ്രധാനമന്ത്രി തുടക്കം കുറിച്ചു. ഉച്ചയ്ക്ക് ശേഷം അദ്ദേഹം ഗുജറാത്തിൽ എത്തും.



### എച്ച്.പി.വി വാക്സിനേഷൻ

---

രാജ്യത്തുടനീളം സൗജന്യ എച്ച്.പി.വി വാക്സിനേഷൻ നൽകാനുള്ള കേന്ദ്ര സർക്കാർ തീരുമാനത്തെ സ്വാഗതം ചെയ്ത് ഇന്ത്യൻ മെഡിക്കൽ അസോസിയേഷൻ. ഗർഭാശയഗള കാൻസർ തടയുന്നതിനും ദശലക്ഷക്കണക്കിന് സ്ത്രീകളുടെ ആരോഗ്യവും ജീവനും സംരക്ഷിക്കുന്നതിനും ഈ നടപടി സഹായകരമാകുമെന്ന് പ്രധാനമന്ത്രി നരേന്ദ്ര മോദിക്ക് അയച്ച കത്തിൽ IMA വ്യക്തമാക്കി. 1,800-ലധികം പ്രാദേശിക കേന്ദ്രങ്ങളിലൂടെ നടത്തുന്ന വാക്സിനേഷൻ യജ്ഞത്തെ പൂർണ്ണമായി പിന്തുണയ്ക്കുന്നതായും IMA അറിയിച്ചു.



### വാക്സിനേഷൻ - ശിവൻകുട്ടി

കേരളത്തിൽ ഗർഭാശയഗള കാൻസറിനെതിരെയുള്ള HPV വാക്സിനേഷൻ യജ്ഞം മന്ത്രി വി. ശിവൻകുട്ടി ഇന്ന് തിരുവനന്തപുരത്ത് ഉദ്ഘാടനം ചെയ്യും. തൈക്കാട് സ്ത്രീകളുടേയും കുട്ടികളുടേയും ആശുപത്രിയിൽ ഉച്ചയ്ക്കാണ് പരിപാടി. 14 വയസ് പ്രായമുള്ള എല്ലാ പെൺകുട്ടികൾക്കും 3 മാസത്തിനകം ഒറ്റ ഡോസ് വാക്സിൻ നൽകാനാണ് തീരുമാനിച്ചിരിക്കുന്നത്. തുടർന്ന് ദേശീയ പ്രതിരോധകുത്തിവയ്പ്പ് പട്ടികയിൽ ഉൾപ്പെടുത്തി വരുന്ന വർഷങ്ങളിൽ 14 വയസ് പൂർത്തിയാക്കുന്ന മുറയ്ക്ക് എല്ലാ പെൺകുട്ടികൾക്കും വാക്സിൻ നൽകി സംരക്ഷിക്കുകയാണ് ലക്ഷ്യം.



### ജിതേന്ദ്ര സിംഗ്

കേന്ദ്ര സഹമന്ത്രി ജിതേന്ദ്ര സിംഗ് തിരുവനന്തപുരത്ത് എത്തി. ഭാരതീയ വിചാര കേന്ദ്രം സ്ഥാപക ഡയറക്ടറും ചിന്തകനുമായിരുന്ന പി.പരമേശ്വരൻറെ സ്മരണാർത്ഥം സംഘടിപ്പിച്ച പരിപാടിയിൽ അദ്ദേഹം പങ്കെടുത്തു. തിരുവനന്തപുരം കവടിയാർ ഉദയ് പാലസ് കൺവെൻഷൻ സെന്ററിലാണ് പരിപാടി. ആക്കുളത്തെ രാജീവ് ഗാന്ധി സെന്റർ ഫോർ ബയോടെക്നോളജി കാമ്പസിലെ ഗുഡ് മാനുഫാക്ചറിംഗ് പ്രാക്ടീസ് സൗകര്യത്തിന്റെ നിർമ്മാണോദ്ഘാടനം അദ്ദേഹം ഉച്ചയ്ക്ക് ശേഷം നിർവഹിക്കും. റീകോമ്പിനന്റ് സെല്ലുകൾക്കും സെൻസറുകൾക്കുമുള്ള ദേശീയ സംവിധാനം നാടിനു സമർപ്പിക്കുന്ന

---

ശ്രീ. ജിതേന്ദ്ര സിംഗ്, വാർഷിക ശാസ്ത്ര ദിന പരിപാടിയും ഉദ്ഘാടനം ചെയ്യും.



### വയനാട് ടൗൺഷിപ്പ് (ഇൻട്രോ)

വയനാട് ഉരുൾപൊട്ടൽ ദുരന്ത ബാധിതർക്കുള്ള ടൗൺഷിപ്പിൻ്റെ ഉദ്ഘാടനം നാളെ നടക്കും.

രാവിലെ 11 മണിക്ക് നടക്കുന്ന ചടങ്ങിൽ മുഖ്യമന്ത്രി പിണറായി വിജയൻ വീടുകളുടെ താക്കോൽ കൈമാറും.

കൂടുതൽ വിവരങ്ങളുമായി ആകാശവാണി വയനാട് ജില്ല പ്രതിനിധി അരുൺ വിൻസന്റ്.....

(വോയ്സ്)



### ജെ ബി കോശി കമ്മീഷൻ

ക്രിസ്ത്യൻ ന്യൂനപക്ഷ വിഭാഗങ്ങളുടെ പിന്നാക്ക അവസ്ഥ പരിഹരിക്കാൻ ലക്ഷ്യമിട്ടുള്ള ജസ്റ്റിസ് ജെ ബി കോശി കമ്മീഷൻ റിപ്പോർട്ടുമായി ബന്ധപ്പെട്ട് ക്രൈസ്തവ സഭാ അധ്യക്ഷനമാരുമായി മുഖ്യമന്ത്രി പിണറായി വിജയൻ ഇന്ന് തിരുവനന്തപുരത്ത് ചർച്ച നടത്തും. വൈകുന്നേരം മുഖ്യമന്ത്രിയുടെ കോൺഫറൻസ് ഹാളിലാണ് ചർച്ച. റിപ്പോർട്ട് കഴിഞ്ഞ ദിവസം മന്ത്രിസഭായോഗം തത്വത്തിൽ അംഗീകരിച്ചിരുന്നു. മുഴുവൻ ശിപാർശകളും നടപ്പാക്കണമെന്നാണ് ക്രൈസ്തവ സഭകളുടെ ആവശ്യം.



### സുവോളജിക്കൽ പാർക്ക്

തൃശ്ശൂർ പുത്തൂരിലെ സുവോളജിക്കൽ പാർക്ക് പൊതുജനങ്ങൾക്കായി തുറന്നു. മന്ത്രിമാരായ എ.കെ ശശീന്ദ്രനും കെ.രാജനും പാർക്കിലേക്ക് ആദ്യ ടിക്കറ്റെടുത്ത് പ്രവേശനത്തിന് തുടക്കം കുറിച്ചു. രാവിലെ 9 മുതൽ വൈകീട്ട് 5 വരെയാണ് പ്രവർത്തന സമയം.

---

തിങ്കളാഴ്ച അവധിയായിരിക്കും. മുതിർന്നവർക്ക് 100 രൂപയും അഞ്ച് മുതൽ 12 വയസ്സ് വരെയുള്ള കുട്ടികൾക്ക് 30 രൂപയും മുതിർന്ന പൗരന്മാർക്ക് 50 രൂപയും ഭിന്നശേഷിയുള്ള വ്യക്തികൾക്ക് പ്രവേശനം സൗജന്യവുമായിരിക്കും.



### **ദേശീയ ശാസ്ത്ര ദിനം**

ഇന്ന് ദേശീയ ശാസ്ത്ര ദിനം. പ്രശസ്ത ഭൗതികശാസ്ത്രജ്ഞൻ സി.വി. രാമൻ "രാമൻ എഫ്ഫക്റ്റ്" കണ്ടെത്തിയതിന്റെ സ്മരണാർത്ഥമാണ് ഈ ദിനാചരണം. രാമൻ എഫ്ഫക്റ്റിന് 1930 ൽ അദ്ദേഹത്തിന് നോബൽ സമ്മാനം ലഭിച്ചിട്ടുണ്ട്. ദേശീയ ശാസ്ത്ര ദിനത്തിൽ രാജ്യമെമ്പാടുമുള്ള ശാസ്ത്രജ്ഞർക്കും ഗവേഷകർക്കും പ്രധാനമന്ത്രി നരേന്ദ്ര മോദി, കേന്ദ്ര ആഭ്യന്തര മന്ത്രി അമിത് ഷാ ഉൾപ്പെടെയുള്ള പ്രമുഖർ ആശംസകൾ നേർന്നു.



### **നല്ല വാർത്ത**

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യുന്നതാണ്. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.



### **പ്രധാനമന്ത്രി-തമിഴ്നാട് -പുതുച്ചേരി**

പ്രധാനമന്ത്രി നരേന്ദ്ര മോദി നാളെ തമിഴ്നാടും പുതുച്ചേരിയും സന്ദർശിക്കും. ചെന്നൈയിലെത്തുന്ന അദ്ദേഹം നാളെ രാവിലെ പുതുച്ചേരിയിൽ 2,700 കോടിയിലധികം രൂപയുടെ വിവിധ വികസന പദ്ധതികൾക്ക് തുടക്കം കുറിക്കും. തുടർന്ന് പൊതുസമ്മേളനത്തെ അഭിസംബോധന ചെയ്യും. ശേഷം വൈകുന്നേരത്തോടെ മധുരയിലെത്തുന്ന അദ്ദേഹം, 4,400

---

കോടീതിലധികം രൂപയുടെ അടിസ്ഥാന സൗകര്യ വികസന പദ്ധതികൾ ഉദ്ഘാടനം ചെയ്യും.



### എസ് ഐ ആർ - കേരള

സംസ്ഥാനത്ത് ഈ വർഷം ജനുവരി ഒന്നിന് 18 വയസ്സ് പൂർത്തിയായി തീരുന്ന വോട്ടർ പട്ടിക പരിഷ്കരണ സമയത്ത് പേര് ചേർക്കാൻ സാധിക്കാത്തവർക്ക് പട്ടികയിൽ പേര് ചേർക്കാൻ അവസരം.

voters.eci.gov.in എന്ന വെബ്സൈറ്റിലൂടെയോ, ECINET മൊബൈൽ ആപ്പ് വഴിയോ, ബന്ധപ്പെട്ട ബൂത്ത് ലെവൽ ഓഫീസർ വഴിയോ അപേക്ഷിക്കാം. തിരഞ്ഞെടുപ്പിനായി നാമനിർദ്ദേശ പത്രിക സമർപ്പിക്കാനുള്ള അവസാന തീയതി വരെയാണ് വോട്ടർ പട്ടികയിൽ പേര് ചേർക്കാൻ അവസരമുള്ളത്.



### എസ് ഐ ആർ - പശ്ചിമബംഗാൾ

പശ്ചിമ ബംഗാളിൽ എസ് ഐ ആറിന്റെ ഭാഗമായുള്ള അന്തിമ വോട്ടർ പട്ടിക ഇന്ന് പ്രസിദ്ധീകരിക്കും. സുപ്രീം കോടതി നിർദ്ദേശപ്രകാരമാണ് നടപടിയെന്ന് തിരഞ്ഞെടുപ്പ് കമ്മീഷൻ അറിയിച്ചു. നിലവിൽ 7 കോടി എട്ട് ലക്ഷം വോട്ടർമാരാണ് പട്ടികയിൽ ഉൾപ്പെട്ടിരിക്കുന്നത്.



### തൃശൂർ ആനയോട്ടം (ഇൻട്രോ)

ഗുരുവായൂർ ക്ഷേത്രത്തിൽ പത്തു ദിവസം നീളുന്ന ഉത്സവത്തിന് ഇന്ന് തുടക്കമാകും. ഉത്സവത്തിനു തുടക്കം കുറിച്ചു ചരിത്രപ്രസിദ്ധമായ ആനയോട്ടം ഇന്ന് ഉച്ചയ്ക്ക് ശേഷം നടക്കും.

ആകാശവാണി തൃശൂർ ജില്ലാ പ്രതിനിധി ഭരിത പ്രതാപ് തയ്യാറാക്കിയ റിപ്പോർട്ട്.....

(വോയിസ്)



### ആറ്റുകാൽ പൊങ്കാല

---

പ്രസിദ്ധമായ ആറ്റുകാൽ ക്ഷേത്രത്തിലെ പൊങ്കാല ഉത്സവത്തിനുള്ള ഒരുക്കങ്ങൾ പുരോഗമിക്കുന്നു. പൊങ്കാലയുമായി ബന്ധപ്പെട്ട് മതസൗഹാർദത്തിന്റെ സന്ദേശവുമായി തിരുവനന്തപുരം പാളയം ഇമാമിന്റെ പ്രസംഗം. ആറ്റുകാൽ പൊങ്കാലയ്ക്ക് എത്തുന്നവർക്ക് വെള്ളവും ഭക്ഷണവും ഒരുക്കണമെന്ന് ഇമാം വി.പി സുഹൈബ് മൗലവി പറഞ്ഞു. ചൊവ്വാഴ്ചയാണ് ആറ്റുകാൽ പൊങ്കാല.



### മുന്തിരി കൃഷി - തേനി (ഇൻട്രോ)

വിളവെടുപ്പ് സീസണിൽ മാത്രമല്ല, വർഷത്തിൽ എല്ലാ സമയത്തും സഞ്ചാരികളെ ആകർഷിക്കുന്ന രീതിയിലാണ് തമിഴ്നാട്ടിലെ മുന്തിരിപാടങ്ങൾ. ഗ്രാമീണ കാർഷിക രീതികളെ ടൂറിസവുമായി വിജയകരമായി ബന്ധിപ്പിക്കാം എന്നതിന്റെ മികച്ച ഉദാഹരണം കൂടിയാണ് തേനി ജില്ലയിലെ കമ്പത്തെ മുന്തിരി കൃഷി.

ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ തയ്യാറാക്കിയ റിപ്പോർട്ട്....

(വോയിസ്)



### ഇറാൻ - ഇസ്രായേൽ

ഇറാനെതിരെ ആക്രമണം നടത്തിയതായി ഇസ്രായേൽ പ്രതിരോധ മന്ത്രി ഇസ്രായേൽ കാറ്റ്സ്. ഇതിന് പിന്നാലെ ഇസ്രായേലിൽ അടിയന്തരാവസ്ഥ പ്രഖ്യാപിച്ചു. ഇറാൻ തലസ്ഥാനമായ ടെഹ്റാനിൽ മൂന്ന് സ്ഫോടനങ്ങൾ നടന്നതായി വാർത്താ ഏജൻസികൾ റിപ്പോർട്ട് ചെയ്തു. ഇസ്രായേലിൽ ജനങ്ങൾക്ക് ജാഗ്രതാ മുന്നറിയിപ്പ് നൽകിയിട്ടുണ്ട്.

